

6. *Grajjiet Dicembru f'Rahaal Twelidna*

migbur minn Joseph Schembri

Iż-żmien inessina hafna mit-tifkiriet sbieh, imma l-kitba taghmel tajjeb ghal dan in-nuqqas. Ghalhekk meta wiehed ifittex f'kotba u ġurnali ta' l-imghoddi, jiltaqa' ma' hafna grajjiet – sbieh jew koroh – ta' l-imghoddi.

Is-Sigġiewi u Hal Luqa

Il-holqa bejn dawn iż-żewġ irhula huwa l-Monsinjur Ġann Patist Tonna, li jinsab midfun fil-kor tal-knisja parrokkjali tas-Sigġiewi.

Missieru Fabrizju Tonna, minn Hal Luqa, kien iżżewweġ lil Domitilla Pace mis-Sigġiewi. Kellhom erbat itfal, tlieta minnhom twieldu Hal Luqa. Sakemm din il-familja giet tghix is-Sigġiewi, Fabrizju kien wiehed mill-prokuraturi tal-knisja parrokkjali ta' Hal Luqa. Fit-2 ta' Marzu, 1729 mititlu l-mara Domitilla. Ftit wara, Fabrizju beda jistudja ghal saċerdot. Huwa rċieva l-Ordni Sagri fl-10 ta' Marzu 1731. Dam 7 snin saċerdot fil-parroċċa taghna s-Sigġiewi. Meta marad kellu jerga' jmur Hal Luqa fid-dar tal-ġenituri tiegħu. Huwa miet fil-5 ta' Ottubru 1738, fl-età ta' 45 sena.

Tnejn minn ulied Fabrizju u Domitilla, jġigfieri Ġann Patist, imwieled Hal Luqa u Annunzjatu li kien twieled is-Sigġiewi, kienu ġew ordnati saċerdoti. Dun Ġann Patist, inhatar Kanonku Teologu tal-katidral fl-20 ta' Dicembru 1745. Ghal hafna snin huwa kien il-Vigarju ta' l-Isqof Vincenzo Labini. Mons. Ġann Tonna miet fis-7 ta' Dicembru 1796.¹

Mons. Dun Ġwann Patist mhux biss ghaqqad lil Hal Luqa u lis-Sigġiewi bid-demmi li kellu jġgri f'ġismu, iżda wkoll bir-rabta li kellu bejn iż-żewġ irhula. Huwa halla ġid lill-knisja parrokkjali taghna s-Sigġiewi, kif ukoll lil dik ta' Hal Luqa, huwa ried ukoll li xi fidda li kien halla lill-parroċċa taghna kellha tissellef lill-parroċċa ta' Sant'Andrija ghall-festa tal-Patron. Illum, din ix-xewqa – holqa ta' Mons. Tonna m'ghadhiex issehh, iżda sa ftit ta' żmien ilu kien ghad hemm, kemm f'Hal Luqa kif ukoll fir-rahal

taghna nies li jiftakru din il-fidda tingieb mis-Sigġiewi ghall-festa ta' Sant'Andrija fit-30 ta' Novembru ta' kull sena. Hekk kif kienet tghaddi din il-festa ta' Sant'Andrija din il-fidda kellha tingieb lura mill-aktar fis possibbli fil-parroċċa taghna ghall-festa ta' San Nikola fis-6 ta' Dicembru.

Saċerdot Missjunarju mis-Sigġiewi Onorat

Fil-ġurnal Inġliż *The Daily Malta Chronicle* ppubblikat f'Malta 6 ta' Dicembru 1901 naqraw hekk: "Ghandna pjaċir li nhabbru illi Dun Nikol Camilleri mis-Sigġiewi, li kien ilu Missjunarju ghal 30 sena fl-Algerija u Tunes, issa nhatar Kanonku fil-Kapitlu tal-Katidral ta' Malta. Huwa kien saċerdot ġentlom u kellu stima u rispett kbir mill-awtoritajiet tal-Gvern Franciż, u mill-haddiema Maltin u barrani; n f'dawk il-pajjiżi. Il-hatra tiegħu ntlagghet b'sodisfazzjon kbir, ghall-mertu tant misthoqq lilu."²

L-Ewwel Ċentinarju mill-Mewt ta' Dun Pawl Laferla

Dun Pawl Laferla twieled is-Sigġiewi fid-9 ta' Mejju, 1832. Missieru kien it-Tabib Gaetano Laferla u ommu Vincenza Saliba. Tghammed fil-11 ta' Mejju, 1832 mill-Viċi Dun Ġann Nikol Camilleri.³ Huwa ordnat saċerdot fid-19 ta' Dicembru, 1857 mill-Isqof Gaetano Pace Forno. F'din l-ordinazzjoni kienu ġew ordnati wkoll żewġ saċerdoti ohra mis-Sigġiewi, Dun Nikol Zammit u Dun Ġużepp Zammit.

Dun Pawl Laferla, ghen hafna lill-kappillani li kellha l-parroċċa taghna, b'mod speċjali lill-Kappillan Dun Frangisk Farrugia, minhabba xi

inkwiet li kien hemm dak iż-żmien fil-parroċċa. Huwa hadem kemm felah billi rsista ghat-twaqqif tas-Salib ta' l-Gholja. Huwa kien hareġ minn butu stess 70 lira, li ghal dak iż-żmien kienet somma sabiha hafna. Imma ma rnexxilux li jara ssehħ il-holma ta' hajtu, jiġifieri li jara wieqaf is-Salib ta' l-Gholja, ghaliex huwa miet fit-12 ta' Diċembru, 1902.⁴ Is-Salib ta' l-Gholja twaqqaf nhar it-Tnejn 14 ta' Settembru 1903, fil-festa ta' l-Eżaltazzjoni tas-Salib.

Il-Mewt tal-Ġenituri tal-Beatu Mons. Dun Ġorġ Preca

Il-ġenituri tal-Beatu mietu f'Diċembru fi żmien sentejn. Il-familja Preca kellha konnessjoni mar-raħal tagħna, ghaliex huma kienu jiġu minn Tal-Fieres, u kellhom il-qabar tal-familja fil-knisja tal-parroċċa tagħna. Il-qabar kien iġib in-numru 56, u dan kien jinsab fil-korsija fejn in-navata ta' quddiem l-altar tal-Karmnu, ma' ġenb il-pilastru maġġur.

Natalina omm Dun Ġorġ mietet fid-dar tagħha l-Hamrun, nhar it-12 ta' Diċembru, 1915

meta kellha 72 sena. L-ghada 13 ta' Diċembru, sarilha l-funeral mid-dar tagħha għall-knisja tal-parroċċa tagħna. Meta l-katavru ta' Natalina kien hierēg mid-dar merfugh fuq l-ispallejn, Dun Ġorġ b'qalb maqsuma ghat-telfa ta' ommu nstema' jghid: "Ma berikni, u jien nbierkek."

Fit-3 ta' Diċembru, 1917 Vincenz Preca missier Dun Ġorġ kien marid gravi għall-mewt. Dun Ġorġ kiteb fuq biċċa karta l-kliem: *Verbum Dei Caro Factum Est*, u poġġieha fuq sieder missieru, biex Alla jagħtih dak li kellu bżonn f'dak il-hin l-aktar importanti ta' hajtu. Vincenz miet fil-5 ta' Diċembru, 1917 fid-dar tiegħu l-Hamrun.⁶ Il-funeral ma sarx l-ghada peress li miet lejlet il-festa ta' San Nikola; huwa ndifen l-ghada tal-festa fis-7 ta' Diċembru. Fil-laqqhat ta' kull nhar ta' Erbgħa lill-membri tal-M.U.S.E.U.M., kull meta kien isemmi l-*Verbum Dei* Dun Ġorġ kien jghid li wara l-mewt ta' missieru kien deherlu u qallu: "Ġorġ, niringrazzjak ta' dak il-*Verbum Dei* li għamiltli fuq sidri ghaliex minhabba fiha kelli ġudizzju helu wisq."

Referenzi:

¹ Korrispondenza bejni u bejn il-mibki Dun Ġuzepp Micallef ta' Hal Luqa.

² *Daily Malta Chronicle* 6-12-1901.

³⁻⁴ Dun Nikol Aquilina – Festa 2002 tal-Każin Banda San Nikola.

⁵ Alexander Bonnici OFM Conv. – *Dun Ġorġ Preca, Vol. I* paġna 332.

⁶ Alexander Bonnici OFM Conv. – *Dun Ġorġ Preca, Vol. II*, paġna 277.

Il-Misteri tad-Dawl

(ikunu meditati nhar ta' Hamis)

1. Meta Sidna Ġesù Kristu tghammed fix-Xmara Ġordan.
2. Meta Sidna Ġesù Kristu wera min hu fit-tieġ ta' Kana.
3. Meta Sidna Ġesù Kristu habbar is-Saltna ta' Alla u sejjah għall-indiema.
4. Meta Sidna Ġesù Kristu tbiddel quddiem l-Appostli fuq il-muntanja Tabor.
5. Meta Sidna Ġesù Kristu waqqaf l-Ewkaristija, it-tifkira tal-Misteru ta' l-Ghid.

Il-Papa ssuġġerixxa li dawn il-misteri tad-Dawl ikunu meditati nhar ta' Hamis, il-misteri tal-Ferħ ikunu meditati nhar ta' Tnejn u nhar ta' Sibt, il-misteri tat-Tbatija nhar ta' Tlieta u nhar ta' Ġimgħa, u l-misteri tal-Glorja nhar ta' Erbgħa u nhar ta' Hadd.